



**QORTI CIVILI
PRIM' AWLA**

**ONOR. IMHALLEF
GINO CAMILLERI**

Seduta ta' l-20 ta' Frar, 2014

Citazzjoni Numru. 1026/1989/1

**Angelo Xuereb sew personalment kif ukoll bhala
direttur ghan-nom u in rapprezentanza tas-socjetajiet
Angelo Xuereb Limtied u Sunny Homes Limited u
b'dikriet tal-1 ta' Lulju 2013 Angelo Xuereb Limited
giet sostitwita b'AX Holdings Limited u u Sunny
Homes Limited giet sostitwita b'Verdala Mansions
Limited**

vs

**Ministru ghall-lzvilupp tal-Infrastruttura, id-Direttur
tax-Xogholijiet, it-tnejn in rapprezentanza tad-
Dipartiment tax-Xogholijiet, kif ukoll Joseph Cachia
Fearne fil-kwalita' tieghu ta' Chairman tal-Bord tal-
Permessi dwar Arji ta' Pjan Regulatur u Godwin
Cassar, Natalino Fenech, Joseph Pirota, Joseph
Spiteri, Anton Valentino, Dennis De Lucca, George
Cuschieri, Anthony Cassar Ikoll bhala membri tal-
istess Bord tal-Permessi Dwar Arji ta' Pjan Regulatur**

maghruf bhala I-PAPB Ikoll in rappresentanza tal-istess Bord.

Il-Qorti

Rat ic-citazzjoni fejn l-attur propio et nomine ppremetta:

Billi fis-16 ta' Novembru 1988 il-konvenuti hargu permess favur l-attur kopja ta' liema qieghda tigi hawn ezebita u markata Dokument A f'liema gie permess lill-attur sabiex jaghmel xoghol ta' kostruzzjoni kif specificat fl-anness permess fil-fond f'102 High Street, Sliema.

U billi skond l-istess permess dak il-permess kellu jibqa validu u jsehh ghall zmien sentejn.

U billi ghalhekk kif jidher mill-istess permess il-kondizzjoni li l-permess 'may be withdrawn at any time' giet superata bil-fuq imsemmija kondizzjoni, u billi fi kwalsiasi kaz talli kondizzjoni hija abbusiva, illegali u ultra vires l-poteri tal-awtoritajiet koncernati.

U billi b'ittra datata 30 ta' Novembru 1988 l-konvenuti ppretendew li jirrevokaw l-fuq imsemmi permess, kif fil-fatt ghamlu b'ittra tal-istess data kopja ta' liema qieghda tigi hawn annessa u markata Dokument B.

U billi fl-istess data tat-30 ta' Novembru 1988 l-konvenuti regghu hargu permess iehor lill-attur fuq il-fuq imsemmi fond differenti ghall-ewwel permess lilu mahrug; u dan bi pregudizzju ghall-bini tieghu kif minnu progettat.

U billi r-revoka tal-fuq imsemmi permess saret wara li l-attur kien gia ta' bidu ghax-xoghol ta' kostruzzjoni hemm kontemplat.

U billi b'ittra tat-3 ta' Jannar 1989 kopja ta' liema qieghda tigi hawn ezebita u markata document C l-attur ipprotesta emfatikament mal-Ministru ghall-fatt tal-fuq imsemmija revoka imma inutilment.

Kopja Informali ta' Sentenza

U billi l-attur qatt ma inghata ebda spjegazzjoni ghala saret din ir-revoka u qatt ma giet lillu moghtija opportunita adegwata biex jaghmel is-sottomissjonijiet tieghu sia qabel kemm wara dik ir-revoka.

U billi r-revoka fuq imsemmija saret minghajr ebda raguni valida u minghajr ebda gustifikazzjoni fil-ligi, u anzi kienet fir-rigward tal-attur ta' natura diskriminatorja u mhux in linja mal-policy tad-Dipartiment.

U billi l-bini li qieghed jaghmel l-attur huwa ghal kollox regolari u wiehed li b'ebda mod ma jhassar jew jiddegrada l-ambjent u ghalhekk il-konvenuti qeghdin jiehd u in konsiderazzjoni fatturi irrelevanti fir-revoka tal-permess li huma ghamlu.

U billi inoltre ir-revoka tal-permess gja lillu mahrug kienet nulla u rregolari billi l-Bord konvenut ma kellu l-ebda awtorita' jipprocedi ghal tali revoka u specjalment ma kellux awtorita' jipprocedi ghal tali revoka qabel ma' javza lill-attur u jaghti lillu l-opportunita li jinstema u jaghmel maghrufa r-ragunijiet tieghu.

U illi fit-28 ta' Lulju 1989 il-Ministru konvenut hareg 'Enforcement Order' sabiex l-attur jieqaf immedjatament mill-bini fuq imsemmi.

U illi l-attur ghamel il-bini tieghu kollu skond il-permess lillu moghti u skond il-ligi u ghalhekk dak l-enforcement order kien null u abbusiv.

U billi l-attur bhala konsegwenza ta' dan l-agir qieghed isofri danni ingenti konsistenti fi hsara fil-bini, telf ta' profit u telf iehor kif jigi ppruvat tul it-trattazzjoni tal-kawza.

Ghar-ragunijiet premezi l-attur propio et nomine talab li dina l-Qorti (a) tiddikjara nulla u inattendibbli r-revoka tal-permess tal-bini fuq imsemmi sabiex jkun jista' jaghmel bini fil-fond 102 High Street, Sliema u dan billi tali revoka saret minghajr ebda debita awtorizzazzjoni fil-ligi u minghajr ma ttiehdu dawk il-konsiderazzjonijiet rilevanti fid-decizjoni tal-Bord jew billi ttiehdu konsiderazzjonijiet irrelevanti ghall-istess u billi gew lezi fil-konfront tieghu l-

principju ta' gustizzja naturali billi huwa ma nghatax smiegh mill-istess Bord; (b) tiddikjara konsegwentement lill-konvenuti responsabbili tad-danni kollha sofferti mill-attur; (c) tillikwida l-istess danni okkorrendo b'opera ta' periti nominadi; (d) tikkundanna konsegwentement lill-konvenuti jew min minnhom ihallsu d-danni hekk likwidati; (e) tikkundanna lill-konvenuti ihallsu l-ispejjez ta' dina l-kawza inkluzi dawk tal-ittra ufficjali tat-30 ta' Awissu 1989.

Il-konvenuti gew ukoll ingunti ghas-subizzjoni b'riserva ta' kull azzjoni spettanti lill-attur minhabba ksur tad-drittijiet fundamentali tieghu.

Rat id-dikjarazzjoni tal-attur propio et nomine debitament konfermata bil-gurament u l-lista tax-xhieda tieghu.

Rat in-nota tal-eccezzjonijiet tal-konvenut Ministru ghall-izvilupp ta' l-Infrastruttura fejn gie except:-

1. In-nullita tac-citazzjoni stante nuqqas ta' tharis tad-disposizzjonijiet tal-artikolu 460 tal-Kodici tal-Organizzazzjoni u Procedura Civili illi mhux il-konvenuti kollha gew notifikati bi protest jew b'ittra ufficjali qabel ma nbdiet din l-azzjoni.

2. Subordinatament u minghajr pregudizzju ghall-premess, in-nullita tal-forma tac-citazzjoni stante nuqqas ta' osservnaza tar-rekwiziti tal-artikolu 156 A tal-Kodici tal-Organizzazzjoni u Procedura Civili billi l-attur naqas li jiddikjara l-oggett u r-raguni tal-kawza dwar kull persuna guridika li ghan-nom taghha qed issir il-kawza.

3. Subordinatament u minghajr pregudizzju ghall-premess, in-nullita sostanzjali tac-citazzjoni stante li ma giex indikat l-interess ta' kull persuna guridika attrici fil-kawza b'mod li l-konvenut baqa' ma jafx kull attur x'dannu qed jallega u ghal liema raguni qieghed jadixxi lill-Qorti bit-talbiet in kwisjtoni.

4. Subordinatament u minghajr pregudizzju ghall-premess, illi l-esponent m'huwiex il-legittimu kontraddittur

ghat-talbiet attrici stante li r-revoka tal-permess li qed tigi attakata b'din l-azzjoni ma saritx minnu.

5. Subordinatament u minghar pregudizzju ghall-premess, l-intempestivita ta' l-azzjoni stante li din qed issir wara li giet accettata bhala finali d-decizjoni dwar ir-revoka tal-permess in kwisjoni billi ma sar ebda appell minnha ai termini tad-disposizzjonijiet tal-Atikoli 2(5) u 2(6) tar-Regolamenti ta l-1962 ghall-Permessi dwar Area ta' Pjan Regolatur (Delega ta' Setghat).

6. Subordinatament u minghajr pregudizzju ghall-premess, l-arenza ta' gursidizzjoni ghall-premess, l-karenza ta' gursidizzjoni ta' dina l-Qorti milli tiehu konjizzjoni tat-talbiet ta' l-atturi stanteli l-istess talbiet imorru oltre l-limiti tal-gursidizzjoni tal-Qrati kif stipulate fl-artikolu 742 sub-inciz (2) tal-Kodici ta' organizzazzjoni u Procedura Civili.

7. Subordinatament u minghajr pregudizzju ghall-premess, il-karenza ta' fundament guridiku ghall-azzjoni ta' l-atturi stante li huwa ma wettaq ebda fatt illecitu fl-konfront taghom u ma jirrispondiex ghall-allegati danni.

8. Subordinatament u minghajr pregudizzju ghall-premess, illi t-tieni, t-tielet u r-raba' talbiet tal-atturi huma fi kwalunkwe kaz intempestivi stante li li kieku kellha tigi milqugha l-ewwel talba ta' l-atturi il-konsegwenza lit kun trid isseggi ma tistax tkun ir-risarciment ta' l-allegati danni izda s-smiegh mill-gdid da part ital-Planning Area Permits Board tal-kwistjoni rigwardanti l-opportunita o meno tar-revoka tal-permess.

Bl-ispejjez.

Rat in-nota' ta' l-eccezzjonijiet tal-konvenuti l-Perit Andre Zammit, Chairman, il-Perit Godwin Cassar, Deputy Chairman, il-Perit William Carbonaro, il-Perit Dennis DeLucca, l-Perit Joseph Spiteri, Baldassere Borg, Natalino Fenech, Anthony Mifsud u Joseph Pirota, Membri, tal-Planning Area Permits Board Ikoll in rappresentanza tal-istess Board, fejn gie exceptit:-

Kopja Informali ta' Sentenza

In-nullita tac-citazzjoni stante nuqqas ta' tharis tad-disposizzjonijiet tal-artikolu 460 tal-Kodici tal-Organizzazzjoni u Procedura Civili billi mhux il-konvenuti kollha gew notifikati bi protest jew b'ittra ufficcjali qabel ma nbdiet din l-azzjoni.

Subordinatament u minghajr pregudizzju ghall-premess, in-nullita tal-forma tac-citazzjoni stante nuqqas ta' osservnaza tar-rekwiziti tal-artikolu 156 A tal-Kodici tal-Organizzazzjoni u Procedura Civili billi l-attur naqas li jiddikjara l-oggett u r-raguni tal-kawza dwar kull persuna guridika li ghan-nom taghha qed issir il-kawza.

Subordinatament u minghajr pregudizzju ghall-premess, in-nullita sostanzjali tac-citazzjoni stante li ma giex indikat l-interess ta' kull persuna guridika attrici fil-kawza b'mod li l-konvenut baqa' ma jafx kull attur x'dannu qed jallega u ghal liema raguni qieghed jadixxi lill-Qorti bit-talbiet in kwisjtoni.

Subordinatament u minghajr pregudizzju ghall-premess, illi l-esponent m'huwiex il-legittimu kontradittur ghat-talbiet attrici stante li r-revoka tal-permess li qed tigi attakata b'din l-azzjoni ma saritx minnu.

Subordinatament u minghajr pregudizzju ghall-premess, l-intempestivita ta' l-azzjoni stante li din qed issir wara li giet accettata bhala finali d-decizjoni dwar ir-revoka tal-permess in kwisjtoni billi ma sar ebda appell minnha ai termini tad-disposizzjonijiet tal-Artikoli 2(5) u 2(6) tar-Regolamenti ta l-1962 ghall-Permessi dwar Area ta' Pjan Regolatur (Delega ta' Setghat).

Subordinatament u minghajr pregudizzju ghall-premess, l-arenza ta' gurisdizzjoni ghall-premess, l-karenza ta' gurisdizzjoni ta' dina l-Qorti milli tiehu konjizzjoni tat-talbiet ta' l-atturi stanteli l-istess talbiet imorru oltre l-limiti tal-gurisdizzjoni tal-Qrati kif stipulate fl-artikolu 742 sub-inciz (2) tal-Kodici ta' organizzazzjoni u Procedura Civili.

Subordinatament u minghajr pregudizzju ghall-premess, il-karenza ta' fundament guridiku ghall-azzjoni ta' l-atturi

Kopja Informali ta' Sentenza

stante li huwa ma wettaq ebda fatt illecitu fl-konfront taghhom u ma jirrispondiex ghall-allegati danni.

Subordinatament u minghajr pregudizzju ghall-premess, illi t-tieni, t-tielet u r-raba' talbiet tal-atturi huma fi kwalunkwe kaz intempestivi stante li li kieku kellha tigi milqugha l-ewwel talba ta' l-atturi il-konsegwenza lit kun trid isseggi ma tistax tkun ir-risarciment ta' l-allegati danni izda s-smiegh mill-gdid da part ital-Planning Area Permits Board tal-kwistjoni rigwardanti l-opportunita o meno tar-revoka tal-permess.

Rat id-dikjarazzjoni tal-istess konvenut Perit Andre' Zammit et nomine debitament konfermata bil-gurament u l-lista tax-xhieda taghhom.

Rat il-verbali tas-seduti li matulhom xehdu l-attur Angelo Xuereb, il-Perit Anthony Cassar, il-Perit Godwin Cassar, Joseph Camilleri, Jean de' Conti Manduca, l-Perit Martin Xuereb, il-Perit John Papagiorcopulo, Baldassare Borg, il-Perit Joseph Cachia Fearne u Pippo Psaila u t-traskrizzjoni tad-deposizzjonijiet tal-istess xhieda.

Rat l-affidavit tal-Perit Dennis Kirkop.

Rat in-nota tal-eccezzjonijiet tal-kjamata fil-kawza l-Awtorita' ta' Malta dwar l-Ambjent u l-Ippjanar fejn gie eccepit:-

1. Preliminarjament trid issir il-korrezzjoni fl-isem ta' l-Awtorita' eccipjenti stante li llum il-gurnata din ggib l-isem ta' l-Awtorita tsa' Malta dwar l-Ambjent u l-Ippjanar.
2. Preliminarjament l-Awtorita' eccipjenti mhux is-successur legal ital-P.A.P. u t-talbiet attrici hekk kif diretti kontra l-Awtorita' eccipjenti ghandhom jigi michuda.
3. Subordinatament kwalunkwe talba konta l-Awtorita' eccipjenti hi preskritta.
4. Fil-meritu t-talbiet attrici huma nfondati fil-fatt u fid-dritt u ghalhekk it-talbiet ghandhom jigu michuda

Kopja Informali ta' Sentenza

Rat id-dikjarazzjoni tal-istess Awtorita' kjamata fil-kawza debitament konfermata bil-gurament u l-lista tax-xhieda taghha.

Semghat lix-xhud Mario Scicluna msejjah mill-kjamati fil-kawza.

Semghat lix-xhieda Ivor Robinich u Perit David Xuereb prodotti mill-atturi.

Rat in-nota ta' sottomissjonijiet tal-atturi.

Rat l-atti l-oħra kollha tal-kawza u d-dokumenti esibiti.

Rat li l-kawza giet differita sabiex tinghata s-sentenza.

Ikkonsidrat:-

Konsiderazzjonijiet ta' fatt

Din il-kawza hi dwar permess għall-bini fil-fond bl-isem "Falcon House" mibni in parti fuq High Street u in parti fuq Amery Street Sliema. It-toroq High Street u Amery Street huma toroq li għandhom gradient differenti. Dan ifisser illi fuq in-naħa ta' High Street jista' jkollok sular addizzjonali milli jkollok fuq Amery Street.

Lill-attur inħariġlu permess fuq l-imsemmija proprjetà fis-16 ta' Novembru 1988 (numru PB 3437/88/1850/87 bis-segwenti kondizzjonijiet:-

"To carry out extension of garages, shops and apartments as per plans submitted with original application and fresh plans submitted and amended, subject to conditions on form TH, in accordance with departmental alignment, corner street with splay. Height of building should not exceed five floors (19.25 m) above from highest street level."

Dan il-permess ġie irtirat fit-30 ta' Novembru 1988, u minfloku inħareġ permess ieħor, u dan minnghajr ma kien

hemm talba sabiex l-imsemmi permess jigi b'xi mod rivedut. Bit-tieni permess effettivament gie abolit sular mill-binja prospettata. Fil-fatt b'ittra tat-30 ta' Novembru 1998, il-PAPB informat lill-attur illi l-permess tas-16 ta' Novembru 1988 kien qed jigi rtirat b'effett immedjat. Fit-30 ta' Novembru 1998, il-Bord informa lill-attur illi qed jinħariġlu permess li jissostitwixxi l-imsemmi permess tas-16 ta' Novembru 1998, li kien jispeċifika illi l-massimu ta' għoli tal-istruttura ma setgħetx teċċedi l-ħames sulari mill-level tat-toroq adjaċenti.

L-attur Angelo Xuereb jissottometti li l-PAPB ma kellha ebda dritt u poter li unilateralment u mingħajr ebda applikazzjoni tiegħu, irrevokat l-permess tas-16 ta' Novembru 1988 u inhareg permess iehpor fl-20 ta' Novembru 1998, li bih effettivament tneħħa sular, li għalih kien ġia nghata permess.

Il-permess tas-16 ta' Novembru 1988 kien jispeċifika "as per plans submitted with original application and fresh plans submitted. Height of building should not exceed five floors (19.29m). L-atturi jsostnu li dan il-permess kien jirreferi għal High Street għaliex l-applikazzjoni kienet għal l-istess triq. Min naħa l-oħra, il-permess li ħareġ datat 30 ta' Novembru 1988 kien jgħid – the height of a building shall not exceed 5 floors from street level on both High Street and Amery Street. Skond l-attur, hemm diskrepanza fil-permessi ta' x'għandha tkun il-"highest point," u konsegwentement minhabba tali diskrepanza, tneħħa sular.

Skond l-atturi l-PAPB ivvjolat ir-regoli ta' Gustizzja Naturali għaliex ma tatx smiegħ xieraq. Inoltre, dejjem skond l-atturi, ma ġietx segwita l-liġi u l-prattika għaliex l-PAPB ħareġ permess minnghajr ma kienert saret talba jew applikazzjoni, u kwindi ma kienx gie mitlub. Inoltre l-PAPB ma hax in konsiderazzjoni kriterji li kienu rilevanti.

L-atturi ukoll ikkonferma li l-prattika f'dan ix-xogħol kienet illi wieħed dejjem jaħdem minn "highest point of street level" u li huwa ma kienx ġie infurmat illi l-ewwel permess ġie irtirat u illi nħareġ it-tieni permess. Inoltre, dejjem

skond l-attur, fl-applikazzjoni għall-permess tas-16 ta' Novembru 1988, il-perit kien issottometta pjanti li jindikaw li kellu jkun hemm f'ames sulari. Inltre skond kif xehed il-Perit Godwin Cassar (19 ta' April 1991) il-PAPB indunat bid-diskrepanza fil-kors tax-xogħolijiet u mhux fil-mument meta nħareġ il-permess. In effett il-“cross section” li ġiet sottomessa mal-istess l-ewwel permess kienet tindika kemm kien ser ikun għoli l-bini. Fit-tieni permess ma setgħux jinbnew dawk is-sulari kollha li kienu jidhru fil-cross section u għalhekk tneħħa sular.

L-atturi ukoll jagħmlu referenza għal deċiżjonijiet tal-Qorti tal-Appell datata 29 ta' Jannar 1993 bl-ismijiet “Mary Grech vs Ministru tax-Xogħolijiet et” fejn ġie ritenut illi l-Bord għandu jisma r-raġunijiet tal-persuna li ser tbatu l-konsegwenza tar-revoka. Ukoll fil-kawża “Rene Buttigieg et v Carmelo Abela” – Appell 24 ta' Ġunju 1985, ġiet annullata sentenza tal-Bord tal-Kera fuq bażi ta' vjolazzjoni tal-prinċipji “audi alteram partem.” L-atturi jissottomettu li, fil-proceduri odjerni ma nzammx l-imsemmi prinċipju tal-“audi alteram partem” u dan in partikolari fil-proċess tar-revoka tal-ewwel permess u fil-ħruġ tal-permess il-ġdid u kwindi, jargumentaw l-atturi, dan l-agir tal-PAPB hu null. Skond l-atturi r-revoka tal-permess timmerita li tiġi annullata għaliex tmur kontra l-prinċipji tal-ġustizzja naturali u għaliex f'tali revoka ingħataw konsiderazzjoni certi prinċipji li huma rrilevanti, filwaqt li ma ingħatax konsiderazzjoni lil certi prinċipji li huma rrilevanti. Hawbhekk għandu jigi nnotat li l-atturi ma specifikawx liema huma dawn il-konsiderazzjonijiet rrilevanti u dawk li huma rrilevanti. Din pero h kwestjoni marginali għall-kwestjonijiet importanti sabiex tigi risolta l-vertenza bejn il-partijiet.

Il-konvenuti, da parti tagħhom, isostnu li l-permess nħareġ għab-baži tal-pjanti kif sottomessi mill-atturi, flimkien mal-applikazzjoni tagħhom. Inltre s-“section through” ma kenitx konformi mal-elevations u meta l-PAPB indunat b'din id-diskrepanza, ttiehdu l-passi sabiex tigi regolarizzata din is-sitwazzjoni, billi ġie rtirat l-imsemmi permess tas-16 ta' Novembru 1988 u nħareġ il-permess tat-30 ta' Novembru 1988.

Fir-rigward tal-ilment tal-attur illi r-revoka tal-permess għandha tiġi annullata għaliex tmur kontra l-prinċipji tal-gustizzja naturali, il-konvenuti jissottomettu li l-permess tat-30 ta' Novembru 1988 ma biddel xejn fis-sustanza iżda sempliċiment ikkjarifika x'kien eżatament qiegħed jiġi awtorizzat f'kostruzzjoni fuq is-sit in kwistjoni. Jissottomettu ukoll li l-atturi abbużaw meta ipproduċew pjanti u sections kunflingenti, u għalhekk ma inkiser ebda prinċipju tal-gustizzja naturali.

Fir-rigward tat-talba għad-danni, fin-nota ta' sottomissjonijiet tal-atturi huma talbu li din il-Qorti ma tippronunzjax ruħha fuq it-talba għal danni sabiex l-ewwel jiġu deċiżi l-kwistjonijiet dwar ir-revoka tal-permess u l-ħruġ ta' dak ġdid. Kwindi għalissa mhux ser jigu likwidati d-danni jekk semmai tiġi annullata r-revoka in kwistjoni u kwindi l-konvenuti jinstabu li huma resposabbli għad-danni kkawzati minhabba l-agir illegittimu tagħhom.

Konsiderazzjonijiet legali

Minhabba t-trapass taz-zmien fil-kors ta' dawn il-proceduri tbiddu diversi mill-partijiet u dan peress li tbiddu ministri, dikasteri u tbiddu ukoll il-mansjonijiet tal-ministeri, kif ukoll sar bdil kwantu għall-Awtoria kompetenti f'dak li hu l-hrug tal-permessi tal-bini. Jidher pero' li dawn il-proceduri setghu ssoktaw malli giet ikkjamata fil-kawza l-Awtorità ta' Malta dwar l-Ambjent u l-Ippjanar (MEPA), li appuntu hi l-Awtorità maltija li hi fdata bil-hrug ta' permessi għal bini.

Fl-ewwel lok ser jigu konsidrati appuntu l-eċċezzjonijiet tal-imsemmija Awtorità, li eccepit li hi mhux is-suċċessur legali tal-PAPB. Dwar din is-sottomissjoni għandha ssir referenza għal dak li ntqal fis-sentenza fl-ismijiet "John Sammut vs Awtorità ta' l-Ippjanar" datata 30 ta' April 1998 u deċiża mill-Qorti Kostituzzjonali. Fl-imsemmija proceduri r-rikorrenti allega li r-revoka ta' permess għall-bini lilu mahrug mill-Planning Area Permits Board kien jikser id-dritt fundamentali tieghu għal smigh xieraq billi kien sar minghajr ma ngħata l-opportunità li jagħmel

sottomissjonijiet fir-rigward qabel ma ttiehdet id-decizjoni u dan bi ksur ta' l-artikolu 6 tal-Konvenzjoni Ewropea.

Il-Prim'Awla tal-Qorti Civili lliberat lill-Awtorità mill-osservanza tal-gudizzju billi sabet li din ma kinitx is-succesur tal-Planning Area Permits Board. Fl-appell relattiv il-Qorti Kostituzzjonali irreteniet illi l-leġislator ma riedx illi l-Awtorità tkun is-succesur tal-PAPB la fil-funzjonijiet, la fl-obbligi, la fil-poteri u lanqas fid-drittijiet tagħha. Anke in-natura tal-kostituzzjoni tal-PAPB hi differenti minn dik tal-Awtorità. Il-PAPB kienet id-delegat tal-Ministru responsabbli għax-Xogħolijiet Pubbliċi, filwaqt illi l-Awtorità hija korp awtonomu. Il-Qorti Kostituzzjonali fis-sentenza citata irreteniet illi li kieku il-leġislator ried li l-Awtorità tkun is-succesur tal-PAPB, dan kien jgħidu b'mod espress, u la darba dan ma jintqalx fil-liġi li waqqfet l-Awtorità, dan ma jistax jiġi preżunt. Il-PAPB ġie abolit għaliex il-liġi li waqqfitu ġiet abolita.

Kwindi, fid-dawl ta dak li ntqal fl-imsemmija sentenza, una volta li l-ilment tal-attur hu indirizzat lejn il-PAPB, li illum ma għadux jeżisti għax ġie ex lege abolit, u għadarba kif diġa ntqal dak il-Bord kien delegat tal-Ministru tax-Xogħolijiet Pubbliċi, l-ilment tal-attur għandu jkun dirett lejn dak il-Ministru li għan nom tiegħu il-PAPB kien jaġixxi. Ma tistax tkun l-Awtorità l-leġittimu kontradittur tal-atturi għaliex din hi indipendenti u awtonoma mill-Ministru. Għalhekk għandha tigi ddikjarata l-liberazzjoni mill-osservanza tal-gudizzju tal-Awtorità tal-Ippjanar. Hu l-Ministru konvenut cioe' l-Ministru għall-Iżvilupp u l-Infrastruttura u l-ministeru tiegħu li għandhom jitqiesu li huma responsabbli tal-agir tal-P.A.P.B. Illum il-nomenklatura tal-imsemmija konvenuti tbiddlet u għalhekk huma responsabli dawk l-istituzzjonijiet u entitajiet li asumew il-funzjonijiet tagħhom.

L-eċċezzjonijiet preliminari u l-eċċezzjonijiet fil-mertu tal-konvenuti Ministru għall-Iżvilupp u l-Infrastruttura, Dipartiment tax-Xogħolijiet u PAPB u l-membri tal-istess Bord tal-P.A.P.B. huma essenzjalment l-istess u kwindi jistgħu jigu trattati fl-istess hin għalkemm il-posizzjoni ta'

kull konvenut hi differenti, kif eventwalment jirrizulta f'din is-sentenza.

L-imsemmija konvenuti eccipew li l-azzjoni tal-atturi hi nulla stante nuqqas ta' tharis tad-disposizzjonijiet tal-artikolu 460 tal-Kodici tal-Organizzazzjoni u Procedura Civili u cioe' mhux il-konvenuti kollha gew notifikati bi protest jew b'ittra ufficcjali qabel ma nbdiet din l-azzjoni. L-imsemmi artikolu 460 jipprovi dwar procedimenti kontra l-Gvern.

Fil-fatt jirrizulta li fit-30 ta' Awwissu 1989 l-atturi ppresentaw ittra ufficcjali kontra l-Ministru għall-Iżvilupp tal-Infrastruttura, id-Direttur tax-xogħolijiet, it-tnejn in rappreżentanza tad-Dipartiment tax-Xogħolijiet kif ukoll kontra c-Chairman u l-membri l-oħra tal-Bord tal-Permessi dwar Arji ta' Pjan Regolatur. Kwindi jidher u jista jinghad li l-provedimenti tal-imsemmi artikolu 460 gew sodisfatti u għalhekk din l-eccezzjoni timmerita li tigi miċħuda.

L-istess konvenuti eccepew li l-forma taċ-citazzjoni hi nulla stante nuqqas ta' osservanza tar-rekwiziti tal-artikolu 156A tal-Kodici tal-Organizzazzjoni u Procedura Civili. Hawnhekk il-konvenuti qed jeccepixxu li l-atturi naqsu milli jiddikjaraw l-oggett u r-raguni tal-kawza dwar kull persuna guridika li għan-nom tagħha qed issir il-kawza.

Il-konvenuti f'kawza għandhom dejjem ikunu f'posizzjoni li jiddeterminaw x'qiegħed jippretendi bil-preċiż l-attur, biex b'hekk dawn ikunu f'posizzjoni illi jiddefendu rwieñhom b'mod adegwat. Jekk dan ma jkunx il-każ, il-konvenuti jiġu f'pożizzjoni prekarja li ma jkunux jafu x'linja ta' difiża ser jiehdu.

Fil-kawża odjerna, pero', ma jistax jinghad li tirriżulta konfużjoni fil-premessi taċ-citazzjoni jew fit-talbiet tal-atturi. Lanqas ma tirriżulta xi imprecizzjoni fil-forma taċ-citazzjoni u ċertament ma jirriżulta ebda preġudizzju li setghu sofrew il-konvenuti. Inltre eccezzjoni ta' nullità għandha tintlaqa' biss meta tigi milquta s-sustanza tal-azzjoni u mhux meta tinvolvisemplicement formalita'. Fil-

kaz meta tigi kolpita s-sustanza tal-azzjoni l-konvenuti jkunu tqieghdu fl-impossibilita li jiddefendu b'mod xieraq l-azzjoni. Effettivament fil-kawza fl-ismijiet "Francis T. Gera noe v Ed. Camilleri et," - Appell Inferjuri, 14 ta' Frar 1973 - Vol. XXXII.i.712 – gie ritenut illi "jekk fl-att ikun hemm vjolazzjoni tal-forma mehtiega mil-ligi, ukoll jekk mhux taht piena ta' nullita' – izda dik l-eccezzjoni ghandha tintlaqa' biss kemm-il darba dik il-vjolazzjoni tkun giebet, lill-parti li titlob in-nullita', pre-gudizzju illi ma jistax jissewwa xort'oħra hlief billi l-att jigi annullat." Galadarba l-imsemmija elementi ma jirrizultawx fil-kaz odjern, din l-eccezzjoni jithoqqilha li tigi rigettata.

Il-konvenuti jissottomettu ukoll li hemm in-nullita' sostanzjali tac-citazzjoni stante li ma giex indikat l-interess ta' kull persuna guridika attrici fil-kawza b'mod li l-konvenut baqa' ma jafx kull attur x'dannu qed jallega u ghal liema raguni qieghed jadixxi lill-Qorti bit-talbiet in kwisjtoni.

Il-Prim' Awla tal-Qorti Civili f'sentenza datata 9 ta' April, 2013, fic-citazzjoni numru 180/2009, fl-ismijiet "Manwel Fava vs Water Services Corporation u Dimbros Limited" irriteniet li jekk "ic-citazzjoni jkun fiha tifsira cara u sewwa ta' l-oggett u r-raguni tat-talba" m'ghandhiex tintlaqa eccezzjoni ta' nullita'. Jekk jkun hemm semplicement difett fil-formalita bhal ikun hemm nuqqas li t-talbiet ikunu enumerate ukoll m'ghandux ikun hemm dikjarazzjoni ta' nullita'. Ma hemm ebda forma specifika kif jitfissru l-kawzali u l-formalizmu zejzed ghandu kemm jistajkun jigi evitat. Ic-citazzjoni m'ghandhiex tigi ritenuta nulla hlief ghal ragunijiet gravi u ma jimpurtax jekk il-kawzali tkun imfissra b'mod xott, basta li tkun facilment tintfieh. Citazzjoni ghandha titqies li hi valida, sakhemm il-konvenut ma jkunx pregudikat fid-difiza tieghu. Il-kompitu tal-Qorti ghandu jkun li c-citazzjoni, possibilment, tinzamm hajja.

Fuq dawn id-dettami u minhabba l-fatt li jirrizulta car miċ-citazzjoni x'dannu qed jigi allegat u ghal liema raguni qed tigi adita din il-Qorti, din l-eccezzjoni ukoll timmerita li tigi rigettata.

Jidher li l-konvenuti Ministru għall-Iżvilupp u l-Infrastruttura, l-Kap tad-Dipartiment tax-Xogħolijiet u c-Chairman u l-membri tal-Bord tal-Permessi dwar Arji ta' Pjan Regolatur in rappreżentanza tal-istess Bord huma lkoll il-legittimi kontradditturi f'din l-azzjoni u dan stante li l-materja in kwestjoni f'dawn il-proceduri taqa fil-kompetenza tagħhom. Infatti l-artikolu 16(1) tal-Kap.10 kien jipprovdi li hemm bzonn tal-permess tal-Ministru responsabbli għax-xogħolijiet pubbliċi sabiex isiru binjiet godda. L-istess Ministru għandu d-diskrezzjoni jirrifjuta l-permess jew jimponi dawk il-kondizzjonijiet li huwa jhoss xierqa. Il-Ministru ddelega dawn is-setgħat tiegħu lill-imsmi Bord konvenut u kwindi l-istess Ministru għandu jigi ritenut li kien jew hu responsabbli għal agir tal-istess Bord. Kif ġia rilevat l-istess Bord tal-PAPB ġie abolit u kwindi l-Qorti ma tistax tidisponi b'xi mod kontra l-Bord jew il-membri tiegħu appuntu għaliex gew aboliti. Għalhekk hu l-konvenut Ministru għall-Iżvilupp u l-Infrastruttura u l-Ministerru jew id-Dipartiment tiegħu li għandhom jitqiesu li għandhom jirrispondu għat-talbiet tal-atturi.

In effett jirrizulta li l-Ministru konvenut kien iddelega s-setgħat tiegħu lill-PAPB, liema Bord u l-membri tiegħu għandhom ukoll jitqiesu li huma l-legittimu kontradditturi f'dawn il-proceduri. Jirrizulta pero' li l-istess Bord ġie illum abolit b'ligi u kwindi għandu jitqies li m'għadux jesisti izda m'hemm hadd li jista' jitqies li hu s-successur tal-istess Bord. Kwindi l-unici legittimi kontradditturi f'din il-kawza huma l-Ministru għall-Iżvilupp u l-Infrastruttura u min għalih illum assumu l-mansjonijiet li kienu tal-istess Ministru u l-Kap tad-Dipartiment tax-Xogħolijiet jew min għalihom illum assumu l-kunzjonijiet tagħhom. .

Qed jigi eccepi ukoll li l-azzjoni hi intempestiva stante li tali azzjoni qed issir wara li giet accettata bhala finali d-decizjoni dwar ir-revoka tal-permess in kwistjoni billi ma sar ebda appell minnha ai termini tad-disposizzjonijiet tal-Artikoli 2(5) u 2(6) tar-Regolamenti ta l-1962 għall-Permessi dwar Area ta' Pjan Regolatur (Delega ta' Setgħat). Din l-eċċezzjoni għandha ukoll tiġi miċhuda għaliex nonostante li hu minnu illi l-attur ma appellax ai

termini tal-artikoli imsemmija, dan pero' ma jfissirx li l-atturi b'xi mod iddekadew mid-dritt taghhom li jipprcedu b'azzjoni bhalma hi din odjerna.

Giet eccepita ukoll il-karenza ta' gurdizzjoni ta' din il-Qorti stante li t-talbiet imorru oltre l-limiti tal-gurdizzjoni tal-Qorti kif stipulati fl-artikolu 742 sub-inciz (2) tal-Kodici ta' Organizzazzjoni u Procedura Civili.

L-imsemmi artikolu 742 jirregola l-gurdizzjoni tal-Qrati fil-kaz ta' decizjonijiet amministrattivi li jkun ttiehdu minn xi Tribunal jew xi Bord. Il-Qorti ghandha d-dritt li tissindika l-imsemmija decizjonijiet meta tkun hekk giet mitluba u adita, fil-kazijiet meta xi Tribunal jew Bord ikun agixxa oltre il-parametri u l-limiti kif stabbiliti fil-ligi, li in forza taghha jkun gie kostitwit. Hekk kien gie ritenut mill-Prim'Awla tal-Qorti Civili fil-kawza fl-ismijiet "Salvino Borg Anastasi vs Ian DeCesare et nomine" deciza fit-3 ta' April 1989. In vista ta' dan anke din l-eccezzjoni timmerita li tigi rigettata u dan in vista tal-fatt li s-sottomissjoni tal-atturi hi li l-Bord ma agixxix fil-limiti imposti u ma tax kaz id-dettami tal-Ligi Naturali.

Kwantu ghat-talbiet tal-atturi jigi specifikat li tali talbiet huma fis-sens li tigi dikjarata nulla r-revoka tal-permess tal-bini relattiv ghal numru 102, High Street Sliema, stante li, skond l-atturi, l-istess revoka saret minghajr ebda awtorizzazzjoni bil-ligi u saret minghajr ma ttiehdu dawk il-konsiderazzjonijiet rilevanti jew billi ttiehdu konsiderazzjonijiet irrelevantijiet u b'hekk gew lezi l-principji ta' gustizzja naturali fil-konfront taghhom stante li l-atturi ma ngħatawx miegħ xieraq mill-Bord.

Konsegwentement ser tigi ssindakata decizjoni amministrativa tal-PAPB li permezz taghha gie revokat il-permess li inhareg favur l-attur fis-16 ta' Novembru 1988. It-talba hi sabiex l-imsemmija revoka tigi annullata stante li permezz ta' tali revoka gew lezi l-principji tal-Gustizzja Naturali una volta li l-atturi ma ngħatawx smiegħ xieraq mill-Bord in kwestjoni. Inoltre l-atturi jissottomettu li l-Bord ma setax jipprocedi għal tali revoka qabel ma jinforma lill-atturi li setghet ittiehdet id-decizjoni li l-permess gia

mahrug kien ser jigi revokat u qabel ma nghatat l-opportunita' lill-istess atturi li jissottomettu r-raġunijiet tagħhom f'dan ir-rigward.

Il-Bord tal-PAPB ghandu jitqies li kien organu amministrattiv b'poteri li jirrigwardaw il-bini ta' proprjeta', fosthom kellu d-dritt li jirċievi applikazzjonijiet għall-bini u joħroġ il-permessi relattivi. Ċertament illi bħala organu amministrattiv, fil-funzjonijiet tiegħu, il-PAPB kien marbut illi josserva il-principji tal-gustizzja naturali għaliex il-kwistjonijiet quddiemu essenzjalment kienu jolqtu d-drittijiet taċ-ċittadini. Il-Prim'Awla fis-27 ta' Ottubru 2004 fil-kawża fl-ismijiet "Austin Gonzi vs Malta Drydocks Corporation" irreteniet li "hekk jinsab assodat fi skorta ta' decizjonijiet illi bordijiet u tribunali li jkollhom attribuzzjonijiet u funzjonijiet decizjonali ma jistghux, fl-espletament ta' dawk l-istess attribuzzjonijiet u funzjonijiet, jinjoraw il-principji bazici ta' gustizzja naturali. Għall-kuntrarju, hu anzi mistenni minnhom li jirrispettaw dawn l-istess principji li, proprju ghax fundamentali, jintitolaw lil kull parti fil-procediment li jkollha l-opportunita' li tiddefendi l-kaz tagħha u tagħmel is-sottomissjonijiet kollha tagħha."

Jirrizulta b'mod ampju li l-mod kif il-Bord in kwestjoni ttratta l-permess u r-revoka relattiva tal-istess permess, li huma l-mertu ta' din il-kawża, jirrifletti mentalita' arbitrarja u jidher li l-imsemmija revoka tal-permess kienet dipendenti fuq dak li gie deciz arbitrarjament minn gurnata għall-ohra, Jirrizulta li l-Bord l-ewwel ħareġ permess, pero' sussegwentement, wara tibdil tal-fehma tiegħu gie revokat dak il-permess li ftit qabel kien gie approvat mill-istess Bord. Tali revoka sehhet minnghajr ma nstema x'kellhom xi jghidu u r-raġunijiet tal-istess atturi, li ovvjament kienu ser ikunu effettwati bl-istess revoka u li kienu ser ibatu l-konsegwenzi relattivi. B'hekk il-Bord mar kontra wieħed mill-principji tal-gustizzja naturali in partikolari l-"audi alteram parte" u konsegwentement l-istess revoka ghandha tigi kkunsidrata li hi nulla u bla ebda effett. Għalhekk id-deċiżjoni amministrattiva tal-Bord timmerita li tigi annullata, stante li l-atturi indubjament kellhom jissejju biex huma jghatu r-raġunijiet tagħhom sabiex ma

tinhariieg l-imsemmija revoke ta' permess li kien gia nhareg.

Inoltre jirrizulta li r-revoka giet deciza minnghajr ma kien hemm ebda applikazzjoni gdida. Il-konvenuti jiddikjaraw li r-raġuni ghaliex il-permess gie revokat hi li l-ewwel permess gie approvat fuq dokumenti konsistenti f'pjanti u "elevations" li gew sottomessi mill-atturi mal-applikazzjoni taghhom appuntu għall-hrug tal-permess tal-bini. Jidher li l-"cross section" ma kenitx taqbel mal-"elevations." L-għoli ta' ħames sulari illi kien approvat intwera diversament fl-imsemmija cross section. Jidher li kien f'dan l-isfond illi l-PAPB, malli nduna b'din id-diskrepanza, rrevoka l-permess mahrug fis-16 ta' Novembru 1988 u konsegwentement inħareg permess iehor datat 30 ta' Novembru 1988, fejn gie cċarat illi l-għoli ta' ħames sulari kien mil-livelli tat-toroq adjaċenti għall-bini propost mill-atturi.

F'dan ir-rigward jista jigi sottolineat li x-xhud il-Perit Godwin Cassar, fis-seduta tas-16 ta' Mejju 1991, qal li kien hemm dispkrepanza bejn il-faċċati kif approvati fl-ewwel permess u l-pjanti u l-cross section. Il-pjanti u d-dokumenti esebiti mill-atturi ma kienux jaqblu, u dawn l-ewwel pjanti qarrqu (misled) lill-Bord, għaliex il-pjanti tal-faċċata u dawk relattivi għas-section ma kienux jaqblu. L-istess xhud kompli jghid li "d-diskrepanza qiegħda bejn din il-cross section u l-elevations li gew sottomessi għall-ewwel permess. Skond il-cross section fuq High Street kien se jigi li jkun hemm ħames sulari u fuqhom, waqt li fuq l-elevations kien jidher li se jkun hemm erba' sulari u fuqhom. Fil-permess skond il-faċċata kien jidher li se jkun hemm erbgħa u skond il-cross section ħamsa. Fil-permess hemm miktub illi "height of building shall not exceed five floors from the higher street level." Dan ifisser illi l-permess mexa skond l-elevation pero ma kienx jaqbel mal-pjanti, minkejja illi jirrizulta illi l-konvenuti jsostnu illi l-attur issottometta pjanti ħżiena, u illi dan abbuza meta iproduca pjanti u sections kunfliġgenti.

Kif gia rilevati il-posizzjoni tal-atturi f'dan ir-rigward, hi li huma ma ngħataw ebda opportunita' li jinstemghu qabel

ma saret ir-revoka tal-ewwel permess. F'dan ir-rigward l-ilmenti tal-atturi huma fis-sens li r-revoka tal-permess għandha tiġi annullata stante li tali revoka tmur kontra l-prinċipji tal-gustizzja naturali. Il-posizzjoni tal-konvenuti hi li l-permess tat-30 ta' Novembru 1988 ma biddel xejn fis-sustanza iżda sempliciment ikkjarifikat x'kien eżattament qiegħed jiġi awtorizzat f'kostruzzjoni fuq is-sit in kwistjoni.

Fl-opinjoni tal-Qorti meta l-Bord iddecieda li jirrevoka l-ewwel permess, l-atturi saru jafu b'dan kollu meta nhareg il-permess il-gdid. Il-Bord, meta ddecieda li jirrevoka l-ewwel permess u meta hareg permess iehor, ma tax l-opportunità xierqa lill-atturi biex jjiddefendu l-posizzjoni tagħhom u biex isotnu d-drittijiet tagħhom qabel ma ttieħdet d-deċiżjoni tar-revoka. Għal din il-Qorti l-imsemmi agir kien jammonta għall-ksur tal-prinċipju tal-gustizzja naturali u specifikament ma nzammx il-prinċipju tal-"audi alteram partem."

Il-prinċipji tal-gustizzja naturali huma dawk il-prinċipji minimi li għandhom ijigu osservati waqt proceduri anke ta' entita' amministrattiva, li jkollhom l-ghan li jkun hemm decizjonijiet dwar kwestjonijiet li in effett jaffettwaw id-drittijiet tac-cittadini. F'dan ir-rigward il-Prim'Awla tal-Qorti Civili f'sentenza datata 7 ta' April, 2011 fic-citazzjoni numru 771/2007 fil-kawza fl-ismijiet "Alan Debattista vs Direttur (Servizzi ta' Kummerc – Ministeru għall-Kompetittivita u l-Komunikazzjoni) et" iddeciedit li "l-prinċipju audi alteram partem jirrikjedi li qabel ma tittiehed decizjoni amministrattiva fil-konfront ta' persuna, dan ta' l-ahhar mhux biss għandu jiġi mgharraf, iżda għandu jinghata l-opportunita' li jghid tieghu, fuq kollox jinghata widen tassew għal dak li għandu xi jghid, u fl-istess waqt jinghata l-opportunita' li jiddefendi l-kaz kif inhu xieraq."

Hekk ukoll fis-sentenza fl-ismijiet "Borg vs l-Awtorita' dwar it-Trasport Pubbliku" deciza fil-21 ta' Mejju 2009 minn din l-istess Qorti (diversament presjeduta) (PA/JRM) inghad hekk dwar il-prinċipji tal-gustizzja naturali - "Bil-kemm għandu jinghad li l-htiega li t-tribunal jew awtoritajiet amministrattivi jharsu b'mod skrupoluz it-thaddim ta' dawn il-prinċipji hija wahda li m'għandux ikun hemm

disposizzjoni espressa tal-ligi sabiex wiehed japplikaha. It-tarjiet ta' dawn il-principji fit-tmexxija tal-amministrazzjoni pubblika għandu jkun il-kejl minimu li jggarantixxi t-trasparenza u s-siwi tal-eghmil amministrattiv. Għall-kuntrarju in-nuqqas ta' tharis ta' dawn il-principji jwassal għall-irritwalita' tal-eghmejjel hekk imwettqa u għat-thassir tagħhom.”

Il-Bord in kwestjoni kien organu amministrattiv b'poteri delegati lill-Ministru li kienu jolqtu direttament drittijiet patrimonjali. F'din il-funzjoni, il-Bord kien tenut li josserva l-principji tal-gustizzja naturali. Meta l-Bord irrevoka il-permess, ma ngħatat ebda raġuni għal dan. Sussegwentement inħareġ permess ieħor mingħajr ma kienet saret ebda applikazzjoni jew talba.

Dwar ir-revoka in kwestjoni l-imsemmi xhud Godwin Cassar meta kien qed jixhed fis-seduta tas-16 ta' Mejju 1991 ikkonferma li - “Aħna nsostnu bħala Bord illi una volta jirriżultalna li t-tibdil fil-permess ikun iġġustifikat skond ir-regolamenti u l-proċeduri ma hux il-każ illi aħna ninnotifikaw lill-parti l-oħra li tkun diġa irċeviet il-permess biex naraw x'għandha xi tgħid.” Il-Perit Joseph Cachia Fearné ukoll xehed dwar kif l-PAPB qabad u ħareġ permess ġdid (fol.292) qal li - “ngħid illi meta rriżultalna d-diżgwid fejn dak li qed jigi fil-fatt u l-kondizzjoni tal-permess, aħna fil-fatt morna l-uffiċju, eżaminajna l-pjanti u d-dokumenti, żammejna l-permess li kien hemm u ħriġna ieħor fl-istess ġurnata bil-kondizzjonijiet kif aħna deħrilna li kellhom ikunu. Fil-fatt jiena pożittiv illi mhux emendajna l-permess l-antik imma ħriġna permess ġdid ieħor bil-pjanti b'kolloxx.”

L-istess xhud sussegwentement qal (fol.342) li “kont mort l-uffiċju mal-Perit Cassar u ddeċidejt li nirtira l-permess, noħroġ permess ieħor immedjatament fuq l-istess data.” Kwindi meta il-Bord (jew min għalih) beda jaħsibha mod ieħor, qabad u irrevoka il-permess mingħajr ma sema lill-attur li indubbjament kien ser ibati l-konsegwenzi minħabba dik ir-revoka. B'hekk gew b'mod ovvju miksur l-principji tal-gustizzja u konsegwentement id-decizjoni tar-revoka ma tistax titqies li ttiehdet validament.

Fis-sentenza fl-ismijiet “Mary Grech vs Ministru tax-Xogħolijiet et” (Prim’Awla - 4 ta’ Awwissu 1989) gie ritenut illi - “Naturalment xejn ma jiswa li jigi objettat li l-ħruġ tal-istess permess li qed jigi revokat kien minnu nnifsu irritwali, abbużiv jew b’xi mod ieħor null. Il-ġustizzja titlob li anke biex tikkoreġi l-illegali u l-ingust għandek issejjaħ, biex tisma’ u tqis, dak li għandu x’jgħid min qed jużufuwixxi minn dik l-illegalità.”

Jirrizulta li l-atturi ma ngħataw ebda opportunità biex jissottomettu r-ragunijiet tagħhom u kwindi hu lampanti li gie vjolat il-prinċipju tal-“audi alteram partem” fil-konfront tal-atturi. Għal dawn ir-ragunijiet id-deċiżjoni tal-Bord tal-P.A.P.B. li jigi revokat il-permess tas-16 ta’ Novembru 1988 jisthoqqilha li tigi annullata.

Kif ġia gie rilevat din il-Qorti mhux ser tghati ebda provdiment dwar il-likwidazzjoni tad-danni stante li l-atturi qed rriservaw li jiprocedu dwar l-imsemmija kwestjoni fi stadju ulterjuri.

Għal dawn il-motivi kollha:-

Tiddeciedi dwar it-talbiet billi fl-ewwel lok tillibera mill-osservanza tal-gudizzju l-Awtorita’ li giet kjamata fil-kawza; billi fit-tieni lok tichad l-eccezzjonijiet kollha tal-konvenut il-Ministru għall-Izvilupp u l-Infrastruttura u tad-Direttur tax-Xogħolijiet it-tnejn in rappresentanza tad-Dipartiment tax-Xogħolijiet; billi fit-tielet lok tiddikjara bhala nulla u inattendibbli r-revoka tal-permess tal-bini in kwestjoni sabiex jkun jista’ jsir bini fil-fond 102 High Street, Sliema, stante li tali revoka saret minghajr ebda bazi fil-ligi u stante li gew lezi fil-konfront tal-atturi l-prinċipju ta’ Gustizzja Naturali billi l-atturi ma ngħatawx

Kopja Informali ta' Sentenza

smiegh qabel saret l-istess revoka; billi fir-raba lok tiddikjara lill-istess konvenuti Ministru ghall-Izvilupp u l-Infrastruttura u d-Direttur tax-Xogholijiet it-tnejn in rapprezentanza tad-Dipartiment tax-Xogholijiet, jew min ghalihom assuma l-funzjonijiet taghhom, responsabbili ghad-danni kollha sofferti mill-atturi minhabba l-imsemmi agir illegittimu tal-imsemmija konvenuti u tiriserva li tillikwida l-istess danni fi stadju ulterjuri; billi fil-hames lok tastjeni milli tipprocedi kontra l-konvenuti l-ohra kollha stante li ir-rwol taghhom u dak tal-Bord li kienu jirrappresentaw illum gew aboliti b'ligi.

Tikkundanna lill-imsemmija konvenuti Ministru ghall-Izvilupp u l-Infrastruttura u d-Direttur tax-Xogholijiet it-tnejn in rapprezentanza tad-Dipartiment tax-Xogholijiet, jew min ghalihom illum assuma l-funzjonijiet taghhom, ihallsu l-ispejjez kollha tal-kawza ad eccezjoni tal-ispejjez tal-kjamati in causa u tal-konvenuti l-ohra liema spejjez ghandhom jithallsu mill-atturi in solidum bejnithom.

< Sentenza In Parte >

-----TMIEM-----